

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ *prathamaskandhē ēkādaśō'dhyāyaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ prathamaskandhē ēkādaśō'dhyāyaḥ ॥

sūta uvāca

ānartān sa upavrajya svṛddhāñjanapadān svakān |
dadhmau daravaram tēṣāṃ viṣādam samayanniva || 1 ||

sa uccakāśē dhavalōdarō darō -

'pyurukramasyādharasōṇasōṇimā |
dādhmāyamānaḥ karakañjasamputē
yathābjaṣaṇḍē kalahaṃsa utsvanaḥ || 2 ||

tamupaśrutya ninadam jagadbhayabhayāvaham |
pratyudyayuḥ prajāḥ sarvā bhartṛdarśanalālasāḥ || 3 ||

tatrōpanītabalayō ravērdīpamivāḍṛtāḥ |
ātmārāmaṃ pūrṇakāmaṃ nijalābhēna nityadā || 4 ||

prītyutphullamukhāḥ prōcurharṣagadgadayā girā |
pītaram sarvasuhṛdamavitāramivārbhakāḥ || 5 ||

natāḥ sma tē nātha sadāṅghripañkajaṃ
viriñcavairiñcyasurēndravanditam |
parāyaṇaṃ kṣēmamihecchatāṃ paraṃ
na yatra kālaḥ prabhavētparaḥ prabhuḥ || 6 ||

*bhavāya nastvaṃ bhava viśvabhāvana
 tvamēva mātātha suhr̥tpatiḥ pitā |
 tvaṃ sadgururnaḥ paramaṃ ca daivataṃ
 yasyānuvṛtṭyā kṛtinō babhūvima || 7 ||*

*ahō sanāthā bhavatā sma yadvayaṃ
 traiviṣṭapānāmapi dūradarśanam |
 prēmasmitasnigdhanirīkṣaṇānaṃ
 paśyēma rūpaṃ tava sarvasaubhagam || 8 ||*

*yarhyambujākṣāpasasāra bhō bhavān
 kurūn madhūn vātha suhr̥ddidṛkṣayā |
 tatrābdakōṭipratimaḥ kṣaṇō bhavēd
 raviṃ vinākṣṇōriva nastavācyuta || 9 ||*

*iti cōdīritā vācaḥ prajānāṃ bhaktavatsalaḥ |
 śṛṇvānō'nugrahaṃ dr̥ṣṭyā vitanvan prāviśatpurīm || 10 ||*

*madhubhōjadaśārharhakukurāndhakavṛṣṇibhiḥ |
 ātmatulyabalairguptāṃ nāgairbhōgavatīmiva || 11 ||*

*sarvartusarvavibhavapuṇyavṛkṣalatāśramaiḥ |
 udyānōpavanārāmairvṛtapadmākaraśriyam || 12 ||*

*gōpuradvāramārgēṣu kṛtakautukatōraṇām |
 citradhvajapatākāgrairantaḥ pratihatātapām || 13 ||*

*sammārjitamahāmārgarathyāpaṇakacatvarām |
 siktāṃ gandhajalairuptāṃ phalapuṣpākṣatāṅkuraiḥ || 14 ||*

dvāri dvāri grhāṇāṃ ca dadhyakṣataphalēkṣubhiḥ |
alaṅkṛtāṃ pūrṇakumbhairbalibhirdhūpadīpakaiḥ || 15 ||

niśamya prēṣṭhamāyāntaṃ vasudēvō mahāmanāḥ |
akrūraścōgrasēnaśca rāmaścādbhutavikramaḥ || 16 ||

pradyumnaścārudēṣṇaśca sāmbo jāmbavatīsutaḥ |
praharṣavēgōcchaśitaśayanāsanabhōjanāḥ || 17 ||

vāraṇēndraṃ puraskṛtya brāhmaṇaiḥ sasumaṅgalaiḥ |
śaṅkhatūryaninādēna brahmaghōṣēṇa cādṛtāḥ |
pratyujjagmū rathairhrṣṭāḥ praṇayāgatasādhvasāḥ || 18 ||

vāramukhyāśca śataśō yānaistaddarsānōtsukāḥ |
lasatkuṇḍalanirbhātakapōlavadanaśriyaḥ || 19 ||

naṭanartakagandharvāḥ sūtamāgadhavandinaḥ |
gāyanti cōttamaślōkacaritānyadbhutāni ca || 20 ||

bhagavāṃstatra bandhūnāṃ paurāṇāmanuvartinām |
yathāvidhyupasaṅgamyā sarvēṣāṃ mānamādadhē || 21 ||

prahvābhivādanāślēṣakarasparsāsmitēkṣaṇaiḥ |
āśvāsya cāśvapākēbhyō varaiścābhimatairvibhuḥ || 22 ||

svayaṃ ca gurubhirvipraiḥ sadāraiḥ sthavirairapi |
āśīrbhiryujyamānō'nyairvandibhiścāviśatpuram || 23 ||

rājamārgaṃ gatē kṛṣṇē dvārakāyāḥ kulastriyaḥ |
harmyāṅyārururuvipra tadīkṣaṇamahōtsavāḥ || 24 ||

nityaṃ nirīkṣamāṇānāṃ yadapi dvāra^kaukasām |
naiva tṛpyanti hi dṛśaḥ śriyō dhāmāṅgamacyutam || 25 ||

śriyō nivāsō yasyōraḥ pānapātraṃ mukhaṃ dṛśām |
bāhavō lōkapālānāṃ sāraṅgāṇāṃ padāmbujam || 26 ||

sitātapatravyajanairupaskṛtaḥ
prasūnavarṣairabhivarṣitaḥ pathi |
piśaṅgavāsā vanamālayā babhau
ghanō yathārkōḍupacāpavaidyutaiḥ || 27 ||

praviṣṭastu gṛhaṃ pitrōḥ pariṣvaktāḥ svamātr̥bhiḥ |
vavandē śirasā sapta dēvakīpramukhā mudā || 28 ||

tāḥ putramaṅkamārōpya snēhasnutapayōdharāḥ |
harṣavihvalitātmānaḥ siṣicurnētra^jairjalaiḥ || 29 ||

athāviśatsvabhavanaṃ sarvakāmamanuttamam |
prāsādā yatra patnīnāṃ sahasrāṇi ca ṣōḍaśa || 30 ||

patnyaḥ patim prōṣya gṛhānupāgataṃ
vilōkya sañjātamanōmahōtsavāḥ |
uttasthurārāt sahasā'sanāśayāt
sākaṃ vratairvrīḍitalōcanānanāḥ || 31 ||

tamātmajairdṛṣṭibhirantarātmanā
durantabhāvāḥ parirēbhirē patim |
niruddhamapyāsravadambunētrayō -
rvilajjatīnāṃ bhṛguvarya vaiklavāt || 32 ||

yadyapyasau pārśvagatō rahōgata -
 stathāpi tasyāṅghriyugaṃ navamṃ navam |
 padē padē kā viramēta tatpadā -
 ccalāpi yacchrīrna jahāti karhicit || 33 ||

ēvaṃ nrpāṇaṃ kṣitibhārajanmanā -
 makṣauhiṇībhiḥ parivṛttatējasām |
 vidhāya vairamṃ śvasanō yathānalamṃ
 mithō vadhēnōparatō nirāyudhaḥ || 34 ||

sa ēṣa naralōkē'sminnavatīrṇaḥ svamāyayā |
 rēmē strīratnakūṭasthō bhagavān prākṛtō yathā || 35 ||

uddāmbhāvapiśunāmalavalguhāsa -
 vrīḍāvalōkanihatō madanō'pi yāsām |
 sammuhya cāpamajahātpramadōttamāstā
 yasyēndriyaṃ vimathituṃ kuhakairna śēkuḥ || 36 ||

tamayaṃ manyatē lōkō hyasaṅgamapi saṅginam |
 ātmaupamyēna manujaṃ vyāpṛṇvānaṃ yatō'budhaḥ || 37 ||

ētadīśanamīśasya prakṛtisthō'pi tadguṇaiḥ |
 na yujyatē sadā'tmasthairiyathā buddhistadāśrayā || 38 ||

taṃ mēnirē'balā mūḍhāḥ straiṇaṃ cānuvratamṃ rahaḥ |
 apramāṇavidō bharturīśvaraṃ matayō yathā || 39 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
 prathamaskandhē naimiṣīyōpākhyānē śrīkṛṣṇadvārakāpravēśō
 nāmaikādaśō'dhyāyaḥ ||